

MAYI A KUMPALA

«Efile Mukulu akyebe'shi bantu bosho bapashiibwe na bafikye ku kiwukilo kia eyendo» (1 Timotee 2 v. 4). Ngi pa uno mwanda Alungula miilo yoso Eyi diaye, kushii kwamuuna kikoba kia mbidi, sunga kwamuuna ewumbo, sunga edimi, bwa'shi «Mukandu wi buwa» ufikye kwi muntu ooso, kooso kwakwa kwadi mufuumbukile. EfileMukulu bakitshiine biabia kubangila p'efuku dia Pentekote pa kutuma Kikudi e Selele pe balongi na «muntu na muntu baadi ebapusha kwabaakula mu edimi diabo» (Bikitshiino bia batumibwa, kipindji 2, kishingatshilo 6 na 8).

Binobino Lutumbu lwi peepi na kukaamina kwi Fumwetu Yesu Kidishitu, mwan'a mukooko w'Efile Mukulu, mu «lono lupya»... «We mupwandjikile bwa kwata mukanda, na bwa kwiulamuna bitampi; mwanda bolambwilwe ku kitapilo, na bowudiile Efile Mukulu ku mase oobe, [bantu ba munkatshi] mwa kisaamba kioso, na edimi [dioso], na mwiilo, n'eumbo [dioso]; na bwebeekasha bu bafumu na bu ba-tshiite mwakwidi b'Efile Mukulu eetu» (Kibafumbwilwe, kipindji 5, kishingatshilo 8 na ku 10).

Kidishitu babambilwe pa nkulusu, ba-saangukile, mutumbishiibwe mwiulu aku namu pa nsenga kii mupediibwe, dingi efuku akaneemekiibwa kwi bantu booso: «Ngi bwakinyi namu Efile Mukulu bamukaamisha kwiulu na kumupa eshina di kunundu kw'eshina dioso, bwa'shi mwishina dia Yesu, enwi dioso dikuname, dia be mwiulu, na be pa nsenga, na be muushi mwa nsenga, na'shi edimi dioso dibwele'shi Yesu Kidishitu nyi Fumu, mu ntumbo y'Efile Mukulu Yaya» (Beena Filipe, kipindji 2, kishingatshilo 9 na ku 11).

Nka pa kwikala na bino bioso mu kinangu kietu ngi patudi bapete lukalo lwa'shi babadi booso ba edimi dia kisongye bapete namu Eyi di'Efile Mukulu, na bwa'shi twikale bemeene peepi na kiakia kibakwile Efile Mukulu, twibasangule bwa kulonda ngalulwilo a ebuku dia fwalase «Darby», diadia diabadi bashinguule kwi be bungi'shi adio ngi adilondo peepi bifuundwe bia mbangilo.

«Kifundwe kioso nkiyokyelwe kwi Efile Mukulu, na nkipwandjile bwa kulambukisha, bwa kukuminisha, bwa kulumbuula, bwa kuludika mu kululama, bwa'shi muntw'Efile Mukulu eekale mukumbane na akumbanyiiniine bwa mufubo ooso wi buwa» (2 Timotee kipindji 3 kishingatshilo 16 na ku 17). Kino nkilombeene namu kwikala kiina mwanda

kia booso ababadika. Tukimbeyi ngofu biatudia kweemena Efile Mukulu na p'Eyi dia buuntu bwaye (Bikitshiino 20. 30), na bia kubadika na kukimbuula bifundwe bi selele (Yoano 5. 39), twikale na matwi ashikukye mpaa na kishima, biatusha kwikala baana bakinga abawumbakashiibwa na kukakiibwa aku n'aku kwi lupapi looso lwa ndambukiisho (Beena Efeso 4. 14; Bikitshiino 20. 29 – 30), anka tukule mpaa na pa mwikeelo wa muntu bakulu, mu kulombana pamune na kishiisa kikumbanyinyine kia Kidishitu (Beena Efeso 4. 13).

Pa mwanda wa kudila'shi bantu booso bafikye ku mpushiiso a bishima bi bukopo sunga milongo ishima yi bukopo, kuushi kw'epuupwa kwakwa kwi kipatulwilo. Maleta: 1, 2, 3... afundjibwe mu bupeela aakufunkila ku biabia bipatulwilo, talanga namu maleta akata afiitshishwe e mu tuboko aakutumu mu Ebuku dia Kilombeeno Kikulu.

Anukasangana «kipatulwilo kia bishima bi bukopo» mu dino ebuku.

Bishima bioso abielwa mpaka na biabia bikumbashwe bwa kulumbuula edimi dia kisongye twibebiele mu tuno tuboko [].

Baluudi b'Ebuku.